

ಶ್ರೀ ಎನ್. ಜಿ. ನಾಯಕ್.—ಅಲ್ಲಿ ಬಹಳ ಹಿಂದುಳಿದ ವರ್ಗದವರು ಇದ್ದಾರೆ, ಬಡವರು ಇದ್ದಾರೆ. ಅಲ್ಲಿ ಜಮೀನು ಮಾಡುತ್ತಿದ್ದರೂ ಅವರಿಗೆ ಇನ್ನೂ ಪಟ್ಟಾ ಕೊಟ್ಟಿಲ್ಲ. ಆ ಜಮೀನಿನಲ್ಲಿ ಯಾವುದೇ ಗಿಡ ಮರಗಳು ಇಲ್ಲ. ಆ ಜಮೀನನ್ನು ಫಾರೆಸ್ಟ್ ಇಲಾಖೆಯವರು ತಮ್ಮ ಸ್ವಾಧೀನದಲ್ಲಿಟ್ಟುಕೊಂಡಿದ್ದಾರೆ. ದಯಮಾಡಿ ಮಾನ್ಯ ಮಂತ್ರಿಗಳು ಉತ್ತರ ಹೇಳಬೇಕು.

ಶ್ರೀ ಬಿ. ಎ. ಜೀವಿಜಯ.—ಆತಿ ಶೀಘ್ರವಾಗಿ ಕೊಡಲಿಕ್ಕೆ ಪ್ರಯತ್ನ ಮಾಡುತ್ತೇನೆ.

ವಿಷಯ : ಕೋಲಾರ ಜಿಲ್ಲೆಯಲ್ಲಿ ಭೂಹೀನ ಜನರಿಗೆ ಅರಣ್ಯ ಜಮೀನನ್ನು ಹಂಚುವುದು.

ಪ್ರ. 202 (148) ಶ್ರೀ ಎ. ವಿ. ಅಪ್ಪಸ್ವಾಮಿರೆಡ್ಡಿ (ಬಾಗೇಪಲ್ಲಿ):— ಮಾನ್ಯ ಅರಣ್ಯ ರಾಜ್ಯ ಮಂತ್ರಿಗಳು ಈ ಕೆಳಕಂಡ ಪ್ರಶ್ನೆಗಳಿಗೆ ಉತ್ತರಿಸುವರೇ ?

(ಅ) ಕೋಲಾರ ಜಿಲ್ಲೆಯಲ್ಲಿ ಭೂಹೀನರು ಅರಣ್ಯ ಪ್ರದೇಶವನ್ನು ಅನೇಕ ವರ್ಷಗಳಿಂದ ಸಾಗುವಳಿ ಮಾಡುತ್ತಿರುವುದು ಸರ್ಕಾರದ ಗಮನಕ್ಕೆ ಬಂದಿದೆಯೇ ;

(ಆ) ಈ ಬಡ ರೈತರುಗಳು ಈಗಾಗಲೇ ಸರ್ಕಾರಕ್ಕೆ ಹಲವಾರು ಬಾರಿ ತಮ್ಮ ಸಾಗುವಳಿ ಜಮೀನುಗಳನ್ನು ಸಕ್ರಮಗೊಳಿಸಿ ಹಕ್ಕು ಪತ್ರ ನೀಡಬೇಕೆಂದು ಸರ್ಕಾರದವರಿಗೆ ಮೊರೆಯಿಟ್ಟಿರುವುದು ಕೂಡ ಸರ್ಕಾರದಲ್ಲಿ ಮಾಹಿತಿಯಿದೆಯೇ ;

(ಇ) ಇವರನ್ನು ಅವರು ಸಾಗುವಳಿ ಮಾಡುತ್ತಿರುವ ಭೂಮಿಯಿಂದ ಹೊರದೂಡುವುದಿಲ್ಲವೆಂದು ಸರ್ಕಾರದವರು ಭರವಸೆ ನೀಡುವರೇ ;

(ಈ) ಕೇಂದ್ರ ಸರ್ಕಾರದಿಂದ ಅವಶ್ಯಕವಾದ ಅನುಮತಿ ಪಡೆದು ಈ ಭೂಹೀನರಿಗೆ ಅವರ ಜಮೀನುಗಳ ಬಗ್ಗೆ ಸಾಗುವಳಿ ಪತ್ರಗಳನ್ನು ನೀಡಲು ಸರ್ಕಾರದವರು ಕೈಗೊಂಡಿರುವ ಕ್ರಮಗಳೇನು ?

ಶ್ರೀ ಬಿ. ಎ. ಜೀವಿಜಯ (ಅರಣ್ಯ ರಾಜ್ಯ ಮಂತ್ರಿಗಳು).—

(ಅ) ಹೌದು.

(ಆ) ಹೌದು.

(ಇ) ಅರಣ್ಯ ಸಂರಕ್ಷಣಾ ಕಾಯಿದೆ 1980ರ ಪ್ರಕಾರ ರಾಜ್ಯ ಸರ್ಕಾರವು ಕೇಂದ್ರ ಸರ್ಕಾರದ ಅನುಮತಿ ಯಿಲ್ಲದೆ ಅರಣ್ಯ ಭೂಮಿಯನ್ನು ಅರಣ್ಯೇತರ ಕಾರ್ಯಗಳಿಗೆ ಮಂಜೂರು ಮಾಡಲಾಗುವುದಿಲ್ಲ. ಆದ್ದರಿಂದ ಈ ಬಗ್ಗೆ ಭರವಸೆಯನ್ನು ಕೊಡಲಾಗುವುದಿಲ್ಲ.

(ಈ) ಅರ್ಹತೆಯುಳ್ಳ ಪ್ರತಿಯೊಂದು ಅತಿಕ್ರಮಣ ಪ್ರಕರಣವನ್ನು ಕೇಂದ್ರ ಸರ್ಕಾರದ ಅನುಮತಿ ಗೋಸ್ಕರ ಸಂಬಂಧಪಟ್ಟ ದಾಖಲೆಪತ್ರಗಳನ್ನು ತಯಾರಿಸಲಾಗುತ್ತದೆ.

ಶ್ರೀ ಎ. ವಿ. ಅಪ್ಪಸ್ವಾಮಿ ರೆಡ್ಡಿ.—ಈಗ ಅರಣ್ಯ ಪ್ರದೇಶವನ್ನು ಸಾಗುವಳಿ ಮಾಡುತ್ತಿರುವವರಿಗೆ ಕೊಡಬೇಕೆಂಬ ಅನುಮತಿ ಕೇಂದ್ರ ಸರ್ಕಾರದಿಂದ ಬಂದಿದೆಯೇ ? ಮಾನ್ಯ ಅರಣ್ಯ ಮಂತ್ರಿಗಳು ಇದರ ಬಗ್ಗೆ ತಿಳಿಸಬೇಕು.

ಶ್ರೀ ಬಿ. ಎ. ಜೀವಿಜಯ.—1978ನೇ ಇಸವಿಯಲ್ಲಿ ಅಂದಿನ ಸರ್ಕಾರ ಒಂದು ಸಮಿತಿಯನ್ನು ರಚನೆ ಮಾಡಿತ್ತು. ಅಂದಿನ ಸರ್ಕಾರ ರಚನೆ ಮಾಡಿದಂಥ ಸಮಿತಿ 1980ನೇ ಇಸವಿಯವರೆಗೆ, ಈ ರಾಜ್ಯದಲ್ಲಿ ಎಷ್ಟು ಅತಿಕ್ರಮ ಭೂಮಿ ಸಾಗುವಳಿ ಮಾಡಿದ್ದಾರೆ ಎಂಬ ಬಗ್ಗೆ ಅಂಕಿ ಅಂಶ ಒಪ್ಪಿಸಬೇಕಾಗಿತ್ತು. 1980ನೇ ಇಸವಿಯಲ್ಲಿ ಕೇಂದ್ರ ಸರ್ಕಾರದ ಕಾನೂನು ಬಂದಿದೆ. 19 ಸಾವಿರ ಎಕರೆ ಹೆಕ್ಟೇರ್ ಭೂಮಿಯನ್ನು ಅತಿಕ್ರಮ ಮಾಡಿದ್ದಾರೆ ಎಂಬ ವರದಿ ಸರ್ಕಾರದ ಗಮನಕ್ಕೆ ಬಂದಿದೆ. ಕೋಲಾರದಲ್ಲಿ 396 ಜನರು ಹೆಚ್ಚು ಕಡಿಮೆ 397 ಹೆಕ್ಟೇರ್ ಪ್ರದೇಶ ಅತಿಕ್ರಮ ಮಾಡಿದ್ದಾರೆ. ಇವರೆಲ್ಲರೂ ಭೂರಹಿತರು. ಸಿ ಅಂಡ್ ಡೆ. ಕ್ಲಾಸ್ ಲ್ಯಾಂಡ್ ಆದರೆ ಕೊಡಬಹುದು. ರಿಸರ್ವ್ ಫಾರೆಸ್ಟ್ ಆದರೆ ಕೊಡಲಿಕ್ಕೆ ಬರುವುದಿಲ್ಲ.